

आकाशवाणी, पणजी
प्रादेशीक खबरांपत्र
२४ जून, सांजे ७.२०

राज्यांतले शेती उत्पादन वाडोवपा खातीर यांत्रिकी शेतीचेर भर दितले.

संसदेचें पावसाळी अधिवेशन १७ जुलयाक सुरू जातलें.

उत्तर भारतांतल्या जाट आंदोलनाक लागून गोंयांतलीय रेल्वे येरादारी विस्कळीत जाल्या.

प्रधानमंत्री नरेंद्र मोदी आयज लिस्बनांत पावल्यात.

प्रधानमंत्री फाल्यां आकाशवाणीच्या मन की बात कार्यावळी वरवीं लोकां कडेन संवाद सादतले.

गोंय पुलिसेच्या अँटी नार्कोटीक्स विभागान धा किलोमिटर अंतराची मॅरथॉन सर्त फाल्यां पणजे आयोजीत केल्या.

राज्यांतले शेती उत्पादन वाडोवपा हेतान शेती खात्यान यांत्रिकी शेतीचेर भर दिवपाक पावलां उखल्ल्यांत. ते खातीर ४०० हॅक्टर शेतजमनीत लागवड करपाची मोख बाळगिल्या. ट्रान्सप्लॉंटर यंत्राचो वापर केल्यार श्रम वाटावपी तंत्रगिन्यानाक लागून बरे

परिणाम मेळटात अशें दिसून आयलां. यांत्रिकी पावंड्यार रोपां लायल्यार खर्चूय उणो लागता, वेळूय वाटावता. पेडणें, बार्देस, तिसवाडी, साश्ट आनी हर तालुक्यांनी सुमार चारशें हॅक्टर जमनीत लागवड करपाचेर भर दितले अशी म्हायती शेती संचालक उल्हास पै काकोडे हांणी दिली. गोंयांत २८ हजार हॅक्टर जमीन शेती लागवडी खाला आसा. साश्ट तालुक्यांतूच सुमार एकशें साठ हॅक्टर जमीन शेत लागवडी खाला आसा. पोरूंचे परस अंदूं अदीक वाठार लागवडी खाला हाडल्या अशी म्हायती सुत्रांनी दिली. ट्रान्सप्लान्टींग तंत्रगिन्यानाक गोंयचें शेती जमनीत बरो प्रतिसाद मेळटा आनी शेतकारूय ते वरवीं खोशी आसात. गोंयांत शेतीच्या मळार ही नवी यांत्रिकी क्रांती सुरू जाल्या थारायिल्ले मोखीचे वटेन वाटचाल सुरू आसा.

संसदेचे पावसाळी अधिवेशन फुडल्या म्हयन्याच्या १७ तारखेक सुरू जातलें. ते अधिवेशन इकरा ऑगस्ट मेरेन चलतले. संसदीय वेव्हारा विशींच्या मंत्रीमंडळ समितीची बसका घरमंत्री राजनाथ सिंग हांच्या मुखेलपणा खाला काल जाली आनी तांणी राष्ट्रपती प्रणव मुखर्जी हांकां संसदीय अधिवेशनाच्या तारखां विशींय शिफारस केली. लोकसभेचे वांगडी विनोद खन्ना आनी राज्यसभेचे वांगडी पल्लवी रेड्डी हांकां मरण आयिल्ल्यान संसदेच्या पयले दिसा काम जावचें ना. राष्ट्रपतीपदाची वेंचणूक अधिवेशनाचे पयले दिसा म्हळ्यार १७ जुलयाक जातली.

भारतीय रिझर्व्ह बँकेन लोकपाल येवजणेंत सुदारणा केल्या. ह्या नव्या सुदारणेक लागून एखादी बँक, रिझर्व्ह बँकेच्या मोबायल

बँकिंग आनी इलेक्ट्रॉनिक बँकिंग संबंदतल्यो सुचोवण्यांचे पालन करीना जाल्याहर गिरायक लेगीत संबंदीत बँके आड कागाळ करूंक शकता. ह्या सुदारणेक लागून बँक लोकपाल संबंदीत बँके आड सद्याच्या दंडाच्या रकमे परस दुपेट म्हळ्यार वीस लाखा मेरेनचो दंड दिवंक शकता. बँक लोपाल ही अर्दगिन्यानीक संस्था आसून ती बँकिंग लोकपाल येवजण २००६ च्या खाला कार्य करता.

उत्तर भारतांत चालू आशिल्ल्या जाट आंदोलनाचो फटको रेल्वे येरादारीक बशिल्ल्यान गोंयांत सावन वचपी रेल गाडयांचे वेळापत्रक विस्कळीत जालां. एकूण पांच गाडयो स ते आठ वरां उसरां धांवतात अशी म्हायती मडगांवच्या कोंकण रेल्वे सुत्रांनी दिल्या. ह्या ओदोलना खातीर निझामुद्दीन मडगांव राजधानी एक्सप्रेस स वरां उसरां मडगांवां पावली. ही गाडी मथुरा हांगा आडावन उरिल्ली. कोंकण रेल्वे सुत्रांनी दिल्ल्या म्हायती प्रमाण निझामुद्दीन त्रिवेंद्रम एक्सप्रेस स वरां, निझामुद्दीन मडगांव राजधानी साडे तीन वरां, चंदिगड कोच्युवेली संपर्क क्री आठ वरां निझामुद्दीन त्रिवेंद्रम परतून वचपी गाडी स वरां जाल्यार निझामुद्दीन मडगांव परतून वचपी गाडी स वरां उसरां धांवता.

ओल्ड गोवा ग्रामपंचायतीचे सरपंच निळकंठ भोमकार हांचे आड अविश्वासाचो थाराव पास जाला. ओल्ड गोवाचे सरपंचा आड पदाची सुत्रां हातांत घेनाफुडें २४ वरां भितर कांय वांगड्यांनी अविश्वास थाराव दाखल केल्लो. ताचेर आयज भासाभास जावन ५ आड ४ मतांनी तो मंजूर जाला.

सरपंचापदाची सुत्रांहातांत घेनाफुडें अविश्वास थारावाक बळी पडिल्लो पयलो सरपंच ओल्ड गोवाचो थारला.

प्रधानमंत्री नरेंद्र मोदी तीन दिसांचे भोंवडेच्या पयल्या पावंड्यार आयज पुर्तुगालची राजधानी लिस्बन शारांत पावल्यात. प्रधानमंत्री मोदी पुर्तुगालचे प्रधानमंत्री आंतोनिओ कॉश्ता हांचे कडेन द्विपक्षीय संबंद अदीक घटमूट करपाचे नदरेन उलोवणी करतले. अर्थीक वाठार, विज्ञानीक तंत्रगिन्यान, अंतरीक्ष प्रकल्प आनी लोकांमदलो संबंद ह्या मुद्यांचो तातूंत आसपाव आसतलो. प्रधानमंत्री थंय सावन उपरांत अमेरिकेंतल्या वॉशिंग्टन शारांत वतले.

केंद्रीय शारी उदरगत घरबांदावळ आनी गरिबी निर्मुलन मंत्री व्यंकय्या नायडू हांणी सगळ्यां खातीर घरा ह्या प्रोपर्टी शोचें आयज अहमदाबाद शारांत उक्तावण केलें. ह्या वेळार उलयतना मंत्री नायडू हांणी बँकांक साधनसुविधा मळार अदीक गुंतवणूक करपाचे आवाहन केलें. तांचे हस्तुकीं जनमित्र कार्ड आनी हेर सेवांचें उक्तावड जालें. लोकांक परवडटा अशा दरांनी घरां मेळचीं हाचेर आपल्या सरकारान भर दिला अशें मंत्री नायडू हांणी सांगलें.

म्हापशें नगरपालिकेन म्हापशें बजारांतल्या अतिक्रमणा आड खर मोहिम राबयल्या. हे मोहिमेंत पालिका कर्मचाऱ्यांनी सुमार २०० दुकानदार आनी मार्केटाच्या प्रवेशद्वाराचेर अतिक्रमण करून

वेवसाय करपी विक्रेत्यांचेर कारवाय केल्या. अतिक्रमण करून दवरिल्लो सुमार चार ट्रकभर माल पालिकेन जप्त केला.

-----□

प्रधानमंत्री नरेंद्र मोदी आकाशवाणीच्या मन की बात कार्यावळीतल्यान फाल्यां देशवासियांकडे उलोवप करतले. हो हे म्हयन्याळे कार्यावळीचो तेत्तीसावो वाटो. हे कार्यावळीतल्यान प्रधानमंत्री मोदी आपली मन की बात देश आनी विदेशातल्या लोकांकडे उक्तायतलें. आकाशवाणी आनी दुरदर्शनाच्या पुराय जाळ्या वेल्यान फाल्या सकाळी ११ वरांचेर ही कार्यावळ वितरायलते. प्रधानमंत्री कार्यालय, म्हायती आनी वितरावणी मंत्रालय आनी डीडी न्युजाच्या यु ट्युब वाहिनीवेल्यानूय ही कार्यावळ वितरायतलें. हिंदी वितरावणी उपरांत आकाशवाणी आनी दुरदर्शन रोखडेच, तशेच राती ८ वरांचेर ह्या कार्यावळीचो प्रादेशिक भाषेतलो अणकार वितरायलते .

कला अकादमीन आयोजीत केल्ली ३८ वी मनोहरबुवा शिरगांवकार यादस्तीक विभागीय महिला भजनी सर्त सुरू जाली. अंदूं हे सर्तींत विक्रमी अशा बायलांच्या १२६ पंगडांनी वांटो घेतला. काल विभागीय महिला भजनी सर्त शिरगांवां लईराई संस्थान केंद्रांत सुरू जाली. आयज पयल्या केंद्राचें दुसरें सत्र श्री देवी माऊली मंदिरात सुरू आसा. दुसऱ्या केंद्राचें दुसरें सत्र जातलें. महिला भजनी सर्त १२ जुलयाक सोंपतली. ते उपरांत कला अकादमीच्या दादल्यांच्या आनी बाल कलाकार सर्तींची कार्यावळ जाहीर जावपाची आसा.

स्वाभिमानांतल्यान स्वावलंब हो शणै गोंयबाबाचो दिव्य विचार तरणाट्यांनी आपणावचो अशें मडगांवच्या रवींद्र केळेकार ज्ञानमंदिराचे मुख्याध्यापक अनंत अग्नी हांणी सांगलें. ते पार्वतीबाई चौगुले महाविद्यालयांत कोंकणी विभागा वतीन घडोवन हाडिल्ल्या शणै गोंयबाबाच्या १४० व्या जयंती निमतान आयोजीत केल्ले खाशेले कार्यावळींत उलयताले. शणै गोंयबाब हें एक व्हड इतिहासीक पुरुश. तांणी कोंकणी मनशाचो फुडार घडयलो. तांच्या वावरा आत्मसंतुश्ट जायनासतना तांच्या सपनांतलें गोंय निर्माण करपाक क्रियाशील जावप हीच तांकां खरी आर्गा थारतली. इतले मजगतीं बार्देस कोंकणी अस्मिताय केंद्रा वतीन शणै गोंयबाबाचे जयंती निमतान कार्यावळ जाली. हे कार्यावळीक मुखेल सोयरे म्हण ज्येष्ठ कवी प्रकाश पाडगांवकार हाजीर आशिल्ले. जाल्यार मानाचे सोयरे म्हूण साहित्यीक प्रकाश पर्येकार आनी प्रा. उमेश सरदेसाय हाजीर आशिल्ले. शणै गोंयबाब हे प्रभावी व्यक्तीमत्व आसलें. तांणी प्रांतीय भाशेच्या संदर्भांत केल्लो संशोधनात्मक वावर हो भोवमोलाचो आसा. आयज संशोधनात्मक लेखन खूब उणे जाता अशी खंत प्रकाश पर्येकार हांणी उक्तायली.

गवंडाळी पूल सगळे तरेच्या वाहनांच्या येरादारी खातीर सध्याक तात्पुरतो बंद दवरला अशी म्हायती भौशीक बांदकाम खात्यान दिल्या. वेगवेगळे तरेचो सांबाळ आनी दुरुस्ती वावर करपा खातीर हो पूल २८ जून मेरेन येरादारी खातीर बंद आसतलो अशें ते विशींचे सरकारी खबरेंत म्हळां.

आयज गोंयांत सांजाव उत्सव उर्बे उमेदीन मनयतात. उत्तर गोंयचे शिवोली, सांगोड कार्यावळ सुरू आसा. साश्ट तालुक्यांत वेगवेगळ्या सुवातांनी सांजावा निमतान तरणाटे कार्यावळींनी वांटेकार जाल्यात. नाच आनी संगीत कार्यावळी ते निमतान सुरू आसात. राज्य सरकारान मन्सून पर्यटन मुखार व्हरता आसतना सांजावा सारक्या उत्सवांचेर भर दिला.

क्लुब टॅनिस द गास्पार दीयश संस्थेन गोंय राज्य टेबल टॅनिस संघटनेच्या पालवान राज्य पावंड्यावेली टेबल टॅनिस सर्त घडोवन हाडपाचें थारायलां. २६ जून ते २ जुलय मजगतीं जावपी हे सर्तींत वेगवेगळ्या १३ गटांनी सर्ती जातल्यो. १०, १२, १६, १८ वर्सा पिराये सकयल्या, चले आनी चलयां खातीर एकोड्या दादले आनी बायलां खातीर ४०, ५० आनी ६० वर्सा परस अदीक जाण्ट्यां खातीर जावपी सर्तींचो तातूंत आसपाव आसा. हे सर्ती खातीर अर्ज दाखल करपाचो निमणो दीस २३ जून आसा.

युनिक चेंस अकादमीक कॅपें म्हाल बुद्दीबळ संघटनेच्या जोडपालवान फाल्यां अखिल भारतीय उक्ते क्विट्झ बुद्दीबळ सर्तींचें आयोजन केलां. ही सर्त गुडी पाड्डे कॅपेंच्या चांमुडेश्वरी देवळाच्या सभाघरांत जातली. स्वीस लीग पद्दतीन हे सर्तींचें आयोजन केलां. पयल्यो २५ सुवातो मेळोवपी खेळगड्यांक आकर्शक करंड दितले. पयलीं येवपी २०० खेळगड्यांक प्रवेश दितले.